

فِتْنَادَائِثُ آوْرَ ہندوستانی مسلمان

سلسلہ نمبر: 185

بِحَمْدَهِ
بِرَحْمَةِ
11 اگست 2023



/AIMPLB_Official

فسادات اور ہندوستانی مسلمان

افادات: حضرت مولانا سید ابو الحسن علی ندوی رحمۃ اللہ علیہ

(سابق صدر آل انڈیا مسلم پرنسپل لابرٹ)

حالات و واقعات سے سبق لیں

الحمد لله رب العالمين والصلوة والسلام على سيدنا محمد وعلى آله وصحبه اجمعين اما بعد!

حضرات! ہم مسلمانوں کو قرآن مجید میں اللہ تعالیٰ نے جا بجا یہ ہدایت فرمائی ہے کہ ہم واقعات و حالات سے فائدہ اٹھایا کریں، اور ان سے صحیح نتیجہ نکالیں، اسباب اور اسباب کے نتائج میں اللہ تعالیٰ نے ایک خاص تعلق پیدا کیا ہے، جیسے داؤں میں خاصیت ہے، درخت کی پتیوں میں خاصیت ہے، یہاں تک کہ گھاس پھوس میں خاصیت ہے، اعمال، اخلاق، طرزِ عمل اور زندگی کے طور طریق میں اس سے بھی زیادہ طاقتور خاصیتیں ہیں، اس لیے کہ دوائیں، غذائیں، نباتات، جگریات تو انسان کی زندگی کی حفاظت اور انسان کو امراض کی تکلیف سے بچانے کے لیے پیدا کی گئی ہیں، زندگی تو اصل چیز ہے، جو واقعات ہمارے گرد و پیش گزرتے ہیں، ان سے ہمیں سبق لینا چاہیے اور قرآن مجید میں اس کی نہ صرف ہدایت کی گئی ہے، بلکہ سبق نہ لینے پر ناراضگی کا نظہار اور اس بے حسی کی نممت کی گئی ہے:-

سورة یوسف علیہ السلام کے آخر میں آتا ہے:-

وَكَائِنُ مِنْ أَيَّةٍ فِي السَّمَاوَاتِ وَالْأَرْضِ يَمْرُّونَ عَلَيْهَا وَهُمْ عَنْهَا مُعِرِّضُونَ (سورة یوسف: ۱۰۵)

اور آسمان و زمین میں بہت سی نشانیاں ہیں جن پر یہ گزرتے ہیں اور ان سے آنکھیں بند کر کے چلے جاتے ہیں۔

یعنی کتنی نشانیاں ہیں اس زمین و آسمان میں کہ اس کے پاس سے یہ لوگ منہ پھیر کر گزر جاتے ہیں، اور اس سے فائدہ نہیں اٹھاتے ہیں، ان سے کوئی سبق نہیں لیتے، اس سے بھی زیادہ سخت الفاظ میں سورہ یونس میں کہا گیا:

وَمَا تُغْنِي الْأَيْثُ وَالنُّدُرُ عَنْ قَوْمٍ لَا يُؤْمِنُونَ.

جو لوگ ایمان نہیں رکھتے ان کے لیے نشانیاں اور ڈراونے کچھ کام نہیں آتے۔ (سورہ یونس: ۱۰۱)

ایک جگہ فرمایا گیا:

سُنْرِيْهُمْ أَيْتَنَا فِي الْأَفَاقِ وَفِي أَنْفُسِهِمْ حَتَّىٰ يَتَبَيَّنَ لَهُمْ أَنَّهُ الْحُقْطُ. أَوْلَمْ يَكُفِ إِرْبِلَكَ أَنَّهُ عَلَى كُلِّ شَيْءٍ شَهِيدٌ۔ (فصلت: ۵۳)

ہم عنقریب ان کو اطرافِ عالم میں بھی اور خود ان کی ذات میں بھی نشانیاں دکھلائیں گے، یہاں تک کہ ان پر ظاہر ہو جائے گا کہ وہ حق ہے۔

اس وقت کا اہم ترین واقعہ جس کی طرف خاص طور پر ہم ہندوستانی مسلمانوں کی توجہ ہوئی چاہیے وہ روزمرہ کے فسادات ہیں، یہ فسادات کیوں ہوتے ہیں؟ کیا یہ محض اتفاقی واقعہ ہیں؟ یا یہ مسلمانوں کی تقدیر بن گئے ہیں؟ اس میں کچھ ہماری کوتا ہی، ہمارے طرزِ عمل کو بھی دخل ہے، اور اس سے کچھ ہم پر بھی ذمہ دار یا عائد ہوتی ہیں یا صرف حکومت اور انتظامی عملے ہی پر ذمہ داری عائد ہوتی ہے؟ یہ مسئلہ تمام مسائل میں اس وقت سب سے زیادہ قبل غور ہے، اگرچہ اپنے جمجم و تعداد (Quantity) میں یہ کوئی بڑا مجمع نہیں، لیکن آپ حضرات اپنی ثقافتی، اپنی ذہنی سطح (Quality) کے لحاظ سے بہت اہم ہیں، میں سمجھتا ہوں کہ جوبات اس مختصر جماعت کے سامنے کہی جاسکتی ہے، وہ بعض اوقات بڑے مجمع میں کہی جانے والی بات سے بھی زیادہ قیمتی ہوگی۔

مسلمانوں کی ذمہ داریاں

مسلمانوں کا پہلا فرض تو یہ ہے کہ وہ جہاں بھی، جس ملک میں بھی ہوں وہاں وہ اولاً اپنے ہم وطنوں کو اللہ کی اس نعمت (دین حق) میں شریک کرنے کی کوشش کریں جو اللہ نے ان کو عطا کی ہے، اور ان کو اس کی فکر رہے، یہ فکر سب سے زیادہ پیغمبروں کو رہا کرتی تھی، یہاں تک کہ اللہ تعالیٰ نے بار بار رسول ﷺ کو سکین دی:

لَعَلَكُمْ بَاخِعُ نَفْسَكُمْ إِلَيْكُونُوا مُؤْمِنِينَ.

اے پیغمبر، شاید تم اس رنج سے کہ یہ لوگ ایمان نہیں لاتے اپنے تینیں ہلاک کر دو گے۔ (سورہ شراءء۔ ۳)

اس کے بعد درج بدرجہ جن لوگوں کو ان سے زیادہ مناسبت ہوتی ہے، ان کے اندر یہ فکر زیادہ ہوتی ہے تو پہلا درجہ تو یہ ہے کہ مسلمان جس ملک میں بھی رہیں وہاں ہدایت کو عام کریں اور اللہ تعالیٰ نے ان پر جواہر فرمایا ہے، ان کو جو ہدایت دی ہے، ان کو جو روشنی عطا فرمائی ہے، اس روشنی کو زیادہ سے زیادہ پھیلائیں، سارا قرآن شریف اس سے بھرا ہوا ہے، اللہ تعالیٰ نے مسلمانوں کو اس کا ذمہ دار قرار دیا ہے۔

دوسری فرض جواز روئے دین، انسانیت اور عقل سلیم ہم پر عائد ہوتا ہے، وہ یہ ہے کہ ہم کس دین کے ماننے والے ہیں، کن اصولوں کو ہم تسلیم کرتے ہیں اور ہماری زندگی کن چیزوں کی پابند ہے، اس کے ساتھ ساتھ ہم اپنے اخلاق سے لوگوں کو مانوں اور قریب کریں، لوگوں کو اس دین کے مطالعے پر آمادہ کریں، جس دین کے ہم پابند ہیں، اس دین کے بارے میں ان میں تھجس (Curiosity) پیدا ہو۔ یہ کس طرح کے لوگ ہیں، یہ کس دین کو مانتے ہیں، ہم یہ دیکھتے ہیں کہ یہ کسی کو تکلیف نہیں پہنچاتے، ہر ایک کے خیرخواہ ہیں، یہ دولت ہی کو سب کچھ نہیں سمجھتے، ان کے نزد یہ کچھ اور حقائق ہیں، کچھ اور (Values) ہیں، یہ کس طرح کے لوگ ہیں جن کو دولت کی بڑی سے بڑی مقدار خریدنہیں سکتی، ان کو اپنے اصول سے ہٹانہیں سکتی، ان کو ظلم پر آمادہ نہیں کر سکتی، کیا ان کے سامنے کوئی اور عالم ہے جو ہماری نگاہوں سے اوجھل ہے، ذہن پر چوٹ لگانے والی بعض چیزیں ہوتی ہیں، جو بعض اوقات آدمی کی زندگی اور خیالات میں انقلاب پیدا کر دیتی ہیں۔

صرف ایک جملہ ہدایت کا سبب بن گیا

جب اب بن سلمیؑ نامی ایک صحابی تھے، وہ اسلام لائے، ان سے کسی نے کہا کہ آپ کیسے اسلام لائے؟ آپ تو اپنے مذہب میں بڑے سخت تھے؟ انہوں نے کہا کہ ایک فقرہ اس کا سبب بن گیا، واقعہ یہ پیش آیا کہ میں نے ایک مسلمان (عامر بن فہیرؓ) کو نیزہ مارا اور وہ نیزہ ایک پہلو سے گھس کر دوسرا پہلو سے نکل گیا، اور وہ تڑپ کر گرتے گرتے اور جان دیتے دیتے ان کی زبان سے ایک جملہ نکلا اور وہی جملہ ہے جو مجھے اسلام کی طرف کھیچ لایا، انہوں نے کہا کہ ”کعبہ کے رب کی قسم! میں تو کامیاب ہو گیا“، میں نے سوچا کہ کامیابی کے کہتے ہیں؟ کیا کامیابی کے دو معیار ہیں؟ میں دیکھ رہا ہوں کہ ایک شخص جاں کنی کے عالم میں گرتا ہے، تھوڑی دیر میں وہ دنیا کی ہر لذت سے محروم ہو جائے گا، وہ جانتا ہے کہ اس کی بیوی بیوہ ہو جائے گی، اس کے بچے بیتیم ہو جائیں گے، پھر کس چیز کو دیکھ کر وہ کہتا ہے کہ میں کامیاب ہو گیا؟ میرے دل میں ایک خلش پیدا ہو گئی کہ معلوم کرنا چاہیے کہ مسلمان کامیابی کے کہتے ہیں؟ میں نے دیکھا کہ تمام دنیا کی ناکامیاں اس کے لیے جمع ہو گئیں، اور اس نے ہر چیز سے ہاتھ دھولیا، مگر وہ ایسے وقت میں جب کوئی جھوٹ بول نہیں سکتا، کہتا ہے کہ میں کامیاب ہو گیا۔ (مرتبہ وقت عام طور پر کوئی جھوٹ نہیں بولتا اور عرب تو زندہ رہ کر بھی جھوٹ نہیں بولتے تھے)

میں نے لوگوں سے کہا کہ اس نے کیا دیکھ کر کہا کہ میں کامیاب ہو گیا؟ انہوں نے کہا کہ تم نہیں جانتے اس کو خوشی تھی کہ میں نے حق کے لیے جان دی، یہ مسلمان اللہ پر یقین رکھتے ہیں اور جانتے ہیں کہ جو شہید ہوتے ہیں وہ جنت میں جاتے ہیں، اس زخمی مسلمان نے کچھ دیکھا ہوگا، جنت دیکھی ہوگی اور یہ یقین اس کے دل میں بیٹھا ہوگا کہ میں شہید ہو جاؤں گا تو جنت میں جاؤں گا تو اس نے کہا کہ میں کامیاب ہو گیا، کہنے لگے کہ اس جملے نے میرے دل کو کپڑیا اور کھینچ کر دائرہ اسلام میں لے آیا۔

حضرات! میں نے جو واقعہ سنایا یہ بہت آخری درجے کا واقعہ ہے، میں یہ نہیں کہتا کہ ہر مسلمان اس کا مظاہرہ کر سکتا ہے اور کرنا چاہیے، البتہ مسلمانوں کا طرز زندگی ضرور ایسا ہونا چاہیے تھا کہ پڑوسیوں کو اور اس ملک کی دوسری آبادی کو وہ یہ سوچنے پر آمادہ کریں کہ یہ کیسے لوگ ہیں، کیا یہ پیسے کی قیمت نہیں جانتے، نہیں جانتے کہ پیسے سے آدمی عیش و راحت، عزت و طاقت کے کیسے سامان خرید سکتا ہے، نہیں جانتے کہ جھوٹ بولنے سے بعض مرتبہ کتنا فائدہ ہوتا ہے، نہیں سمجھتے کہ بڑی عمدہ کوٹھیوں میں، بڑے بینک بیلنس کے ساتھ آدمی کس طرح عیش سے رہ سکتا ہے، پھر یہ اُن چیزوں کے پیچے کیوں نہیں دوڑتے جن کے پیچے ہم دوڑتے ہیں، جو چیزیں ہمیں خرید لیتی ہیں، وہ چیزیں انہیں کیوں نہیں خرید لیتیں؟

صلح حدیبیہ کے بعد اسلام کی طرف کثرت سے پیش رفت کی وجہ

کاش ہماری زندگی ایسی ہوتی جو لوگوں کو اسلام کی طرف کھینچتی، میں مثال کے طور پر کہتا ہوں، یہ اہل علم کے لیے ایک سوال ہے کہ آنحضرت ﷺ میں تیرہ برس تک مکہ معظمه میں اسلام کی طرف دعوت دیتے رہے، اپنی ان تمام خصوصیات اور برکتوں کے ساتھ جو آپ کا حصہ تھیں، اللہ کی پوری مدد، پوری تائید آپ ﷺ کے ساتھ تھی، قرآن شریف نازل ہو رہا تھا، اور دس برس مدینہ طیبہ میں آپ ﷺ نے دعوت دی، کل تینیس (۲۳) برس ہوئے، لیکن صلح حدیبیہ ہوئی ہے ۸ھ میں، بہجرت کے چھٹے سال، اور مکہ ۸ھ میں فتح ہوا، امام زہری جو بڑے جلیل القدر تابعی اور امام ہیں، کہتے ہیں کہ اس دوڑھائی برس میں جتنی تعداد میں لوگ مسلمان ہوئے ہیں، پورے بیس اکیس برس میں اس قدر لوگ مسلمان نہیں ہوئے، سوال پیدا ہوتا ہے کہ کیا بات ہے؟ وہی اللہ کے رسول! وہی قرآن! وہی مجوزات! وہی تاثیر، وہی صحبت کی برکت، لیکن دوڑھائی برس میں جیسے معلوم ہوتا ہے پشتہ ثوث گیا ہو یا تسبیح کی لڑی کا دھاگہ ٹوٹ گیا ہو، تسبیح کے دانے بکھر گئے۔

اس کی وجہ یہ تھی کہ صلح حدیبیہ نے موقع دیا کہ عرب آزادانہ مدینہ آئیں، اور مسلمانوں کی زندگی دیکھیں، اب تک ایک دیوار کھڑی تھی، اسلام اور کفر کے درمیان اور لڑائیاں ہو رہی تھیں، غیر مسلم مدینے میں آتے ڈرتے تھے، اب مسلمان ادھر گئے، غیر مسلم ادھر گئے، ان کو مسلمانوں کو دیکھنے کا یا میدانِ جنگ میں موقع ملتا تھا یا پھر سفر وغیرہ میں کہیں ساتھ ہو جائے وہ بھی کم، لیکن صلح حدیبیہ کی ایک شرط یہ بھی تھی کہ مکہ کا جو آدمی چاہے مدینہ میں بے خطر آئے، اور جو مسلمان چاہے بے خطر مکہ چلا جائے، ملنے جلنے کی پوری آزادی ہے، کوئی کسی پر ہاتھ نہیں اٹھا سکتا، بس پھر کیا تھا؟ کسے کے لوگ اپنے عزیزوں سے ملنے مدینہ آئے تو دیکھا کہ ان کی زندگیاں بدل گئیں، ہم سب ایک ہی زبان بولتے ہیں، ایک ہی نسل کے لوگ ہیں، ایک ہی لباس پہنتے ہیں، ایک ہی خواراک ہے، پھر کیا بات ہے کہ ان کے اخلاق ہم سے مختلف ہیں؟ ان کا معاملہ ان کا طرز گفتگو ہم سے مختلف ہے، ہم ان کے لیہاں مہمان رہتے ہیں، (حالانکہ ہم ان کے مذہب کے نہیں) تو یہ اپنے پھوٹوں کو بھوکار کر کر ہمیں کھلاتے ہیں، یہ پہلے ہماری خبر لیتے ہیں، پھر اپنے گھروالوں کی خبر لیتے ہیں، ہمیں پہلے آرام سے سُلّاتے ہیں پھر خود سوتے ہیں، انہوں نے کبھی ہمارا مذاق اڑایا، نہ ہم پر کبھی کوئی فقرہ کسا، ہم یہ بھی دیکھتے ہیں کہ یہ اپنے کاموں میں بڑے مُستعد ہیں، نہیں کہ اسلام لانے کے بعد یہ کامل ہو گئے ہوں، نماز کے وقت نماز پڑھتے ہیں اور کام کے وقت کام کرتے ہیں، اور اپنے بال پھوٹ کے ساتھ بھی ان کا بڑا چھا برتاؤ ہے، سب ان سے خوش ہیں، یہ فرق کہاں سے آیا؟ معلوم ہوا کہ یہ فرق اسلام نے پیدا کیا، اب ان کو اسلام پر غور کرنے کا موقع ملا، اور وہ اسلام کی طرف کھینچنے لگے، ہزاروں ہزار آدمی مسلمان ہوئے، امام زہری سے بڑھ کر معتزب کون ہو سکتا ہے، حدیث کی روایت کے بڑے حصے کا دار و مدار ان پر ہے، وہ کہتے ہیں کہ عربوں کو اس عرصے میں مسلمانوں سے ملنے کا موقع ملا، انہوں نے مسلمانوں کو قریب سے دیکھا، اس سے اسلام نے ان کے دل میں گھر کر لیا اور اپنا عاشق بنالیا۔

اہل وطن کے درمیان مسلمانوں کی شناخت

اب آپ بتائیے کہ کسی ملک میں مسلمان ایک ہزار برس سے ہوں اور وہ مسلمان نہ اپنا تعارف کر سکیں، نہ ان کو متاثر کر سکیں تو بتائیے کہ یہ کوتا، ہی ہے یا نہیں؟ اصل بات یہ ہے کہ ہمارے اخلاق کی خوبیوں ہمارے ہم وطنوں کو نہیں پہنچ سکی، انہوں نے ہم کو سیاسی میدان میں دیکھا یا انتخابی معرکہ (ایشن) کے

میدان میں ہم کو آزمایا، یاتجارت کے مقابلے میں ہم کو دیکھا، مسجدوں میں یہ آتے نہیں، انہوں نے ہم کو معاملات میں نہیں پر کھا، انہوں نے ہم کو اخلاق سے نہیں جانچا، جس کا نتیجہ یہ ہے کہ وہ اس طرح مسلمانوں پر حملہ کرتے ہیں، جیسے بالکل غیر مانوس پر دلیٰ اور دشمن پر کرتے ہیں، ابھی تک ان کو بھی نہیں معلوم کہ ہم اپنے اندر کیا جو ہر رکھتے ہیں، کیسی محبت رکھتے ہیں، کیسی انسانیت رکھتے ہیں ہمارے دل میں ان کے لیے کیسی خیرخواہی کا جذبہ ہے، ہم اس ملک کے لیے کتنے مفید ہیں، کتنے ضروری ہیں؟ ہماری وجہ سے ایک ملک پر اللہ کی کیسی رحمتیں نازل ہو سکتی ہیں، ابھی تک ہم غیر مسلموں کو اور اپنے پڑوسیوں تک کو واقع نہیں کر سکے، اس کا ثبوت برابر ملتا رہتا ہے، آپ کسی پڑھے لیجئے کہ آپ نے اسلام کا مطالعہ کیا ہے؟ کہیں گے بالکل نہیں، اچھا آپ اسلام اور مسلمانوں سے متعلق کیا جانتے ہیں؟ وہ کہیں گے کہ ہم مسلمانوں سے متعلق اتنا جانتے ہیں کہ مسلمان ختنہ کرتا ہے، گائے کا گوشت کھاتا ہے، اور کچھ بات ہو جائے تو اسے بڑی جلدی غصہ آ جاتا ہے، تین عالمیں مسلمان کی بتائیں، (ویسے یہ دوسری بات ہے کہ مسلمان سر پر چوٹی نہیں رکھتا) ہم سے ہمارے ایک عرب فاضل دوست کہتے تھے کہ جب میں امریکہ گیا تو وہاں لوگ مسلمان اور عرب سمجھ کر مجھ سے دو باقیں پوچھتے تھے، ایک یہ کہ یہ بتاؤ کہ تمہارے حرم میں کتنی بیویاں ہیں؟ دوسرے تمہارے دروازے پر کتنے اونٹ بند ہے ہیں؟ تو گویا مسلمان کی پیچان امریکہ میں دو ہیں، کئی بیویاں رکھتا ہو، اور اونٹ ضرور پالتا ہو، تو آج یہ ہندوستان کا ہندو جو متوسط درجے کا ہے، (اسکا لرز کو آپ الگ کر دیں) وہ یہ تین چار عالمیں مسلمانوں کے بارے میں جانتا ہے کہ ختنہ کرتا ہے، گائے کا گوشت کھانا اس کے مذہب میں داخل ہے، چوری سے کھائے، وہ سمجھتا ہے کہ ایمان اس کا ناقص ہو گا اگر وہ گائے کا گوشت نہ کھائے، اور غصہ اس کی ناک پر کھا ہوا ہے، بات تم نے کی اور مسلمان کو غصہ آ گیا، مسلمان کی دوسری اہم خصوصیت یہ ہے (گویادین کی علامت ہے) کہ مسجد کے سامنے دوسروں کا باجانہیں سن سکتا، چاہے خود بجائے، لیکن غیر مسلم کی بارات کا باجانہیں سن سکتا مسجد کے سامنے۔ اپنی اس کی جان ایک کر دے گا، یہ ہے گل تعارف ہمارا اس ملک میں۔

میں ہر دوئی سے لکھنؤ آ رہتا، کچھ احباب ساتھ تھے، نماز کا وقت ہوا تو ہم (ریل میں) نماز کے لیے کھڑے ہوئے رکوع میں، سجدے میں جاتے ہوئے اللہ اکبر کہنا ہوتا ہے، ایک صاحب جو ہمارے قریب بیٹھے تھے اور جنہوں نے اپنا تعارف کرایا تھا کہ وہ ایک ضلع کے ڈسٹرکٹ بورڈ کے چیئرمیں ہیں، انہوں نے بڑے بھولے پن سے پوچھا کہ مولا نا صاحب! یہ بار بار آپ اللہ اکبر اللہ اکبر! کہتے تھے، یہ اکبر بادشاہ کا نام لیتے تھے؟ ہم ابھی تک انہیں اذان کا مطلب تک نہیں سمجھا سکے جو پانچوں وقت (اور اکثر جگہ لا ڈا سپیکر سے) ہوتی ہے، ہمارے ایک بزرگ تھے۔ انہوں نے کہا بھائی! کچھ نہیں تو کم سے کم اذان میں جو کچھ کہا جاتا ہے اسی کا ہندی میں ترجمہ کر دیں، ہندو بھائی سمجھتے ہیں کہ اذان میں ہمارے بتوں کو برا بھلا کہا جاتا ہے، یا ہمیں برا بھلا کہا جاتا ہے، یا یہ جہاد کا نعرہ ہے، ان کو نہیں معلوم کہ ”**حَيَّ عَلَى الصَّلَاةِ حَيَّ عَلَى الْفَلَاحِ الصَّلُوةُ خَيْرٌ مِّن النَّوْمِ**“ کے معنی کیا ہیں؟

خود احتسابی کی ضرورت

تو ہم اس ملک میں کرتے کیا رہے اتنے دنوں تک؟ جب فنا ہو جاتا ہے تو ہم کہتے ہیں کہ دیکھنے صاحب یہ کیسے لوگ ہیں کہ اتنے دنوں سے ہم ان کے ساتھ رہ رہے ہیں اور ذرا بھی ان کو ہمارے ساتھ تعلق نہیں ہے، اس میں ہمارے ان ہم وطنوں کی بھی غلطی ہے، ان کے رہنماؤں کا بھی قصور ہے، اس سیاسی نظام اور ایکشنی طریقے کا بھی عیوب ہے، تعلیمی نصاب اور کورس و مطالعہ کی تباوں کی بھی ذمہ داری ہے، میں ان حقیقتوں کو تاریخ کے طالب علم کی جیثیت سے خوب جانتا ہوں، مگر اس وقت غیر مسلم بھائیوں اور حکومت و تعلیم کے ذمہ داروں سے میرا خطاب نہیں ہے، جب ہو گا تو بتاؤں گا کہ خود ان کی کتنی بڑی ذمہ داری تھی کہ وہ اس عظیم ترین اقلیت کے بنیادی عقائد، تہذیب و معاشرت اور اخلاق و عادات اور خصوصیات کو سمجھنے کی کوشش کرتے جو ایک ہزار سال سے زیادہ مدت سے ان کے ساتھ دیوار بدیوار رہتی چلی آ رہی ہے، اور جس نے اس ملک کی تعمیر و ترقی میں قائدانہ کردار ادا کیا ہے اور جس کے ہم مذہب ان کے ہمسایہ ممالک اور درجنوں آزاد ملکوں میں رہتے بنتے ہیں، نیز ممکنہ تعلیم کے ذمہ داروں اور ملک کے دانشوروں کو بارہ باتیا جا چکا ہے کہ تاریخ کی نصابی تباہیں کس قدر نفرت اور خوف پیدا کرنے کی ذمہ دار ہیں، خود ہمارے ہم وطنوں کے اندر بھی بہت سی کمزوریاں ہیں، مگر ان کی کمزوریاں آپ کے سامنے بیان کرنے سے

کوئی فائدہ نہیں، میں تو اس وقت اپنی کمزوریاں بیان کر رہا ہوں کہ ہم نے اپنے سے ان کو مانوس نہیں کیا، اسلام کا تعارف نہیں کرایا، آپ ہی میں سے کوئی بتائے کہ ہم میں سے کتنوں نے اپنے ساتھ کام کرنے والوں کو، یا کلاس فیلودستوں کو کوئی چیز ایسی پڑھنے کو دی ہو جس سے اسلام کا تعاف ہو، میں پوچھتا ہوں کہ مرہٹی، بُجرا تی تامل میں اسلام کے تعارف میں کتنی چیزیں ہیں، جو غیر مسلموں کو آنکھ بند کر کے دی جاسکیں؟ علاقائی زبانوں میں ہم نے کتنا کام کیا؟ ان میں کتنے اچھے لگھنے والے ہم مسلمانوں میں پیدا ہوتے، ہاں یہاں بڑے بڑے جرئت مل جائیں گے، بہت کریں گے تو ہم اردو کا خبار نکالیں گے، چار بُلکل رہے ہیں تو پانچواں نکالیں گے اور اسے بہت بڑا جہاد سمجھیں گے، کیا مرہٹی، بُجرا تی کا کوئی روزنامہ نکالنے کی ضرورت نہیں تھی؟ یا کم سے کم کوئی ویکی نکالنے کی ضرورت نہیں تھی؟ ایسا اخبار جو جدید اسٹائل میں ہو بالکل اپٹوڈیٹ، ہم آج تک انگریزی کا کوئی روزنامہ نہیں نکال سکے، جب فناہ ہو جاتا ہے اور اخباروں میں یک طرف خبریں شائع ہوتی ہیں تو شکایت کرتے ہیں کہ دیکھنے صاحب کیسا انہیں ہے کہ ہم ہی مارے جائیں اور ہم ہی ملزم ٹھہرائے جائیں، مجھے خوب یاد ہے کہ مسلم پرنسپل لا کا جلسہ (دسمبر ۲۷ء میں) بمبئی میں ہوا تھا، بڑا عظیم الشان جلسہ تھا، خیال یہ ہے کہ پچاس سالہ ہزار یا غالباً لاکھ آدمی شریک تھے، اگلے دن یا اسی دن دلوائی صاحب نے ایک مظاہرہ (Demonstration) کیا، مسلمانوں نے ان پر چیل بھینکے، ان کو مارنے دوڑے اور پولیس نے ان کو گھیرے میں لے کر نکال لیا، دوسرے دن بمبئی کے انگریزی اخباروں میں ہمارے علیسے کی خبر تو ایک کونے میں ذرا سی دی گئی اور دلوائی صاحب کے مظاہرہ کی ایسی تھی جیسے اس میں دس بیس ہزار آدمی تھے۔

ہمیں کیا کرنا چاہیے؟

فساد کے مستقل سد باب کا طریقہ یہ ہے کہ آپ اپنا طرز زندگی ایسا بنائیں جس میں کشش ہو غیر مسلم کے لیے، وہ دیکھیں کہ مسلمان اس طرح نظر پنجی کر کے پلتا ہے، اس سے کسی کو تکلیف نہیں پہنچتی، وہ دیکھیں کہ اٹیشن پرنسپل کھلا ہوا ہے اور منوں پانی بہہ رہا ہے، ہزاروں آدمی دیکھتے ہیں اور گزر جاتے ہیں، ایک مسلمان جاتا ہے اور نبند کر دیتا ہے، وہ کہتا ہے کہ پانی ہمارے خدا کی دی ہوئی نعمت ہے، یہ ہمارے ملک کا پانی ہے اسے ضائع نہیں کرنا چاہیے، بارہا ایسا ہوا، سفر ہے، فرست کلاس ہے، ہمارے غیر مسلم ہم سفرنے چاۓ کا آرڈر دیا، ان کی چاۓ میں دیر ہوئی، ہماری پہلے آنکھی ہم نے ان کو پیش کر دی اور کہا کہ جب آپ کی آئے گی تو ہم پی لیں گے، یہ بھی کوئی قابل ذکر بات ہے، لیکن وہ بالکل موقع نہیں کرتے تھے کہ مسلمان اس طرح کے کام کرتے ہیں، اس سے ان کا تخلیل اسلام کے متعلق بدلتا ہے، وہ سمجھنے لگتے ہیں کہ اسلام پھاڑ کھانے والی، چکی لینے والی چیز نہیں، اسلام تو انسانیت کی تعمیر کا سانچہ ہے، جس سے انسان ڈھل کر نکلتے ہیں، اپنے طرز عمل سے بازاروں میں، دفتروں میں، کارخانوں اور جہاں جہاں اپنے ہم وطنوں کے ساتھ کام کرنے کا موقع ملتا ہے، آپ اسلامی تعلیمات، اسلامی اخلاق اور اسلامی سیرت کا دل کش نمونہ پیش کریں، بوڑھا آدمی ہو تو اس کو سہارا دے دیں، کوئی عورت ہو تو اس کی مدد کریں اور کوئی غلط کام ہو رہا ہو، جس سے معاشرے کو تکلیف یا ملک کا نقصان ہو رہا تو اس کی اصلاح اور اس کو نرمی کے ساتھ روکنے کی کوشش کریں۔

اس وقت کے حالات کی رعایت سے میں نے اتنی بات کہی ہے اور کہنے کی باتیں تو بہت تھیں، اللہ تعالیٰ سے دعا ہے کہ وہ ہم کو صحیح سمجھ عطا فرمائے اور عمل کی توفیق دے، ہماری معروضات کو بقول فرمائے اور مفید بنائے اور ہماری حفاظت و نصرت فرمائے کہ وَمَا النَّصْرُ إِلَّا مِنْ عِنْدِ اللَّهِ

وآخر دعوانا ان الحمد لله رب العالمين

☆.....☆.....☆

سو شل میڈ یا ڈسیک آل انڈ یا مسلم پرنسپل لا بورڈ

ہر ہفتہ خطاب جمعہ حاصل کرنے کے لیے درج ذیل نمبر پر اپنانام اور پنڈ ارسال کریں